

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

பெரியாழ்வார் அருளிச்செய்த பெரியாழ்வார் திருமோழி

2.2 - அரவணையாய்

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

2.2 - அரவணையாய்

‡ அரவணையாய் ! ஆயர் ஏறே ! *

அம்மம் உண்ணத் துயில் எழாயே *

இரவும் உண்ணாதுறங்கி நீ போய் *

இன்றும் உச்சி கொண்டதாலோ *

வரவும் காணேன் வயிறசைந்தாய் *

வன முலைகள் சோர்ந்து பாயத் *

திருவுடைய வாய்மடுத்துத் *

திளைத்துதைத்துப் பருகிடாயே || 2.2.1 ||

வைத்த நெய்யும் காய்ந்த பாலும் *

வடி தயிரும் நறு வெண்ணெயும் *

இத்தனையும் பெற்றறியேன் *

எம்பிரான் ! நீ பிறந்த பின்னை *

எத்தனையும் செய்யப் பெற்றாய் *

ஏதும் செய்யேன் கதம் படாதே *

முத்தனைய முறுவல் செய்து *

மூக்குறிஞ்சி முலை உணாயே || 2.2.2 ||

தந் தம் மக்கள் அழுது சென்றால் *

தாய்மார் ஆவார் தரிக்ககில்லார் *

வந்து நின்மேல் பூசல் செய்ய *

வாழ வல்ல வாசுதேவா ! *

உந்தையார் உன்திறத்தர் அல்லர் *

உன்னை நான் ஒன்றுரப்ப மாட்டேன் *
நந்தகோபன் அணி சிறுவா ! *

நான் சுரந்த முலை உணாயே || 2.2.3 ||

கஞ்சன் தன்னால் புணர்க்கப்பட்ட *
கள்ளச் சகடு கலக்கழிய *

பஞ்சி அன்ன மெல்லடியால் *
பாய்ந்த போது நொந்திடும் என்று *

அஞ்சினேன் காண் அமரர் கோவே ! *
ஆயர் கூட்டத்தளவன்றாலோ *

கஞ்சனை உன் வஞ்சனையால் *
வலைப்படுத்தாய் ! முலை உணாயே || 2.2.4 ||

தீய புந்திக் கஞ்சன் உன்மேல் *
சினம் உடையன் சோர்வு பார்த்து *

மாயந் தன்னால் வலைப் படுக்கில் *
வாழ்கில்லேன் வாசுதேவா ! *

தாயர் வாய்ச்சொல் கருமம் கண்டாய் *
சாற்றிச் சொன்னேன் போகவேண்டா *

ஆயர் பாடிக்கணி விளக்கே ! *
அமர்ந்து வந்தென் முலை உணாயே || 2.2.5 ||

மின் அனைய நுண் இடையார் *
விரி குழல் மேல் நுழைந்த வண்டு *

இன் இசைக்கும் வில்லிபுத்தூர் *
இனிதமர்ந்தாய் ! உன்னைக் கண்டார் *

என்ன நோன்பு நோற்றாள் கொலோ *
இவனைப் பெற்ற வயிறுடையாள் *

என்னும் வார்த்தை எய்துவித்த *

இருடிகேசா ! முலை உணாயே || 2.2.6 ||

பெண்டிர் வாழ்வார் நின் ஒப்பாரைப் *

பெறுதும் என்னும் ஆசையாலே *

கண்டவர்கள் போக்கொழிந்தார் *

கண்ணிணையால் கலக்க நோக்கி *

வண்டுலாம் பூங்குழலினார் * உன்

வாயமுதம் உண்ண வேண்டி *

கொண்டு போவான் வந்து நின்றார் *

கோவிந்தா ! நீ முலை உணாயே || 2.2.7 ||

இரு மலை போல் எதிர்ந்த மல்லர் *

இருவர் அங்கம் எரி செய்தாய் ! * உன்

திருமலிந்து திகழ் மார்வு *

தேக்க வந்தென் அல்குல் ஏறி *

ஒரு முலையை வாய் மடுத்து *

ஒரு முலையை நெருடிக் கொண்டு *

இரு முலையும் முறை முறையா *

ஏங்கி ஏங்கி இருந்துணாயே || 2.2.8 ||

அங்கமலப் போதகத்தில் *

அணி கொள் முத்தம் சிந்தினாற் போல் *

செங்கமல முகம் வியர்ப்பத் *

தீமை செய்திம் முற்றத்தூடே *

அங்கம் எல்லாம் புழுதியாக *

அளைய வேண்டா அம்ம ! விம்ம *

அங்கமரர்க்கமுதளித்த *

அமரர் கோவே ! முலை உணாயே || 2.2.9 ||

ஓட ஓடக் கிங்கிணிகள் *

ஓலிக்கும் ஓசைப் பாணியாலே *

பாடிப் பாடி வருகின்றாயைப் *

பற்பநாபன் என்றிருந்தேன் *

ஆடி ஆடி அசைந்தசைந்திட்டு *

அதனுக்கேற்ற கூத்தை ஆடி *

ஓடி ஓடிப் போய்விடாதே *

உத்தமா ! நீ முலை உணாயே || 2.2.10 ||

‡ வார் அணிந்த கொங்கை ஆய்ச்சி *

மாதவா ! உண் என்ற மாற்றம் *

நீர் அணிந்த குவளை வாசம் *

நிகழ நாளும் வில்லிபுத்தூர் *

பார் அணிந்த தொல் புகழான் *

பட்டர்பிரான் பாடல் வல்லார் *

சீர் அணிந்த செங்கண்மால் மேல் *

சென்ற சிந்தை பெறுவர் தாமே || 2.2.11 ||

அடிவரவு — அரவணையாய் வைத்த தந்தம் கஞ்சன் தீய மின் பெண்டிர்

இருமலை அங்கமலம் ஓட வாரணிந்த போய்ப்பாடு

அரவணையாய் முற்றிற்று

பெரியாழ்வார் திருவடிகளே சரணம்